

పెద్దనోట్ల రద్దు - 'పెద్దలకు' దోచిపెట్టే కుట్ర

పొందూరు, 14-1-17 :

పెద్దనోట్ల రద్దు వెనక ఉన్న కుట్రలు బట్టబయలు చేస్తూ ప్రకాశం జిల్లా పొందూరు గ్రామంలో 14-1-17న బహిరంగ సభ జరిగింది. ఈ సభకు రైతుకూలీసంఘం జిల్లా అధ్యక్షులు కా॥ వేజెండ్ల రామారావు అధ్యక్షత వహించారు.

సిపిఐ(ఎం-ఎల్) జిల్లా కార్యదర్శి కా॥ డివిఎన్ స్వామి ఈ సభలో మాట్లాడుతూ భారతదేశం తీవ్ర ఆర్థిక సంక్షోభంలో కూరుకుపోయి వుందని, ఆ సంక్షోభ భారాలను ప్రజలపై మోపే చర్యలలో భాగమే పెద్దనోట్ల రద్దు అని వివరించారు. నల్లధనం వెలికితీత పేరుతో పెద్దనోట్లను రద్దుచేసి సామాన్య ప్రజలను తీవ్ర ఇబ్బందులకు గురిచేశారని, దివాళ స్థితిలో వున్న బ్యాంకులను పరిపుష్టం చేసి పారిశ్రామికవేత్తలకు మరలా రుణాలు ఇచ్చేందుకే ఈ నోట్ల రద్దు చర్య అని అన్నారు.

భారత పాలకులు అనుసరిస్తున్న దళారీ, పెట్టుబడిదారీ విధానాల ఫలితంగానే దేశంలో ఈ సంక్షోభాలు ఏర్పడుతున్నాయని, రైతాంగం పంటలకు గిట్టుబాటు ధర, మార్కెట్ సౌకర్యం కల్పించి, వ్యవసాయ ఆధారిత పరిశ్రమలను నెలకొల్పటమే పరిష్కార మన్నారు. అందుకొరకు ఐక్యంగా పోరాడాలన్నారు.

ప్రగతిశీల ప్రజాస్వామిక మేధావుల వేదిక జిల్లా కన్వీనర్ కా॥ పంగులూరి గోవిందయ్య ప్రసంగించారు. ఈ సభలో రైతుకూలీసంఘం నాయకులు కామ్రేడ్స్ శివరామకృష్ణయ్య, ఎం.వి. నారాయణ, సుబ్బారెడ్డి తదితరులు పాల్గొన్నారు.

కొత్తపట్నం, 15-1-17 :

పెద్దనోట్ల రద్దు పేరుతో కేంద్ర ప్రభుత్వం ఆడుతున్న నాటకాన్ని బట్టబయలు చేస్తూ సిపిఐ(ఎం-ఎల్) జిల్లా కమిటీ ఆధ్వర్యంలో ప్రకాశంజిల్లా కొత్తపట్నం గ్రామంలో బహిరంగసభ జరిగింది. రైతుకూలీసంఘం జిల్లా సహాయకార్యదర్శి కా॥ వి. శ్రీరాములు అధ్యక్షతన జరిగిన ఈ సభలో సిపిఐ(ఎం-ఎల్) జిల్లా కార్యదర్శి కా॥ డి.వి.ఎన్. స్వామి మాట్లాడుతూ పరిశ్రమల అభివృద్ధి పేరుతో లక్షల కోట్ల రూపాయల్ని బ్యాంకుల నుండి అప్పుగా తీసుకున్న బూర్జువాలు బాకీలు ఎగ్గొట్టి బ్యాంకుల్ని దివాళా తీయించిన సందర్భంలో పేద, మధ్యతరగతి జనం దగ్గరున్న డబ్బుని బ్యాంకులకు రాబట్టి తిరిగి పెట్టుబడిదారులకు పందేరం చేసే కుట్రగా పెద్దనోట్ల రద్దును అభివర్ణించారు.

ఆన్లైన్ లావాదేవీలు అంటూ రాగం మార్చారని ఇది కూడా ఆన్లైన్ పేమెంట్ వ్యవస్థలను నడుపుతున్న విదేశీ, స్వదేశీ కార్పొరేట్లకు కమీషన్ల పేరిట కోట్ల రూపాయలు రాబట్టడానికేనన్నారు. ఈ సభలో రైతుకూలీసంఘం జిల్లా కార్యదర్శి కా॥ లలితకుమారి, కా॥ విజయసారధి తదితరులు ప్రసంగించారు. రైతుకూలీసంఘం జిల్లా నాయకులు శ్రీను, కోడూరి కోటేశ్వరరావు తదితరులు పాల్గొన్నారు.

○○○○○